

പ്രവർത്തകരോട്

ഹൽഖാ അമീർ

മനുഷ്യർക്ക് സന്മാർഗ്ഗമായും സത്യസത്യ വിവേചകമായും വിശുദ്ധ ഖുർആൻ അല്ലാഹു സമ്മാനിച്ച മാസമാണ് റമദാൻ. നമ്മൾക്ക് ഇരട്ടി പ്രതിഫലവും നന്മേലുള്ള കർമ്മങ്ങൾക്ക് അതിരറ്റ പ്രോത്സാഹനവും ലഭിക്കുന്ന മഹത്തായ മാസമാണ് നമ്മുടെ മേൽ തണലിടുന്നത്. നബി(സ) റമദാൻ സമാഗതമാവുന്ന സന്ദർഭത്തിൽ, അതിന്റെ അനുഗ്രഹങ്ങൾ ലഭ്യമാവുന്നതിന് ശരീരത്തെയും മനസ്സിനെയും പാകപ്പെടുത്താൻ ശിഷ്യന്മാരെ ഉപദേശിക്കുമായിരുന്നു. ഓരോ ഇസ്ലാമിക പ്രവർത്തകനും പുണ്യങ്ങൾ ചെയ്യുന്നതിലും റമദാന്റെ ഗുണഫലങ്ങൾ നേടിയെടുക്കുന്നതിലും മത്സരിച്ച് മുന്നേറേണ്ട വിലപ്പെട്ട ദിനരാത്രങ്ങളാണ് വന്നെത്തുന്നത്.

പ്രതിസന്ധിഘട്ടങ്ങൾ നേരിടുമ്പോൾ വ്രതമനുഷ്ടിക്കാനാണ് ഖുർആനും സുന്നത്തും നമ്മോട് ആവശ്യപ്പെടുന്നത്. ആത്മനിയന്ത്രണം നേടിയെടുക്കാൻ സാധ്യമാവുന്ന ഇബാദത്താണ് വ്രതം. ആത്മനിയന്ത്രണമാണ് മനുഷ്യന് മഹത്വം സമ്മാനിക്കുന്നത്. മൃഗമായി അധഃപതിക്കുന്നതിൽ നിന്നും മനുഷ്യനെ തടയുന്നത് ഈ മുല്യമാണ്. നിങ്ങളിൽ ശക്തിയുള്ളവർ, മല്ലയുദ്ധത്തിൽ എതിരാളിയെ ഇടിച്ചുവീഴ്ത്തുന്നവനല്ലെന്നും കോപം വരുമ്പോൾ ശരീരത്തെ നിയന്ത്രിക്കുന്നവനാണെന്നും നബി പഠിപ്പിക്കുന്നു. അധഃപതനത്തിന്റെ അഗാധ ഗർത്തങ്ങളിൽ നിന്ന് രക്ഷപ്പെടാനുള്ള പാതയും പാമേയവുമാണ് വ്രതം. ഇസ്ലാം സ്വീകരിച്ച പാശ്ചാത്യൻ ബുദ്ധിജീവികൾ വ്രതത്തിന്റെ ഈ ശക്തിയെ പ്രത്യേകം വിലയിരുത്തിയിട്ടുണ്ട്. ജീവിതത്തിൽ വിജയം വരിക്കാനുള്ള ശരിയായ വഴിയാണ് ആത്മനിയന്ത്രണം. ഭൃണങ്ങളുടെ കീഴടക്കിയ മഹാരഥന്മാർ പോലും ചിലപ്പോൾ സ്വന്തം ആഗ്രഹങ്ങളുടെയും ഇഹ കളുടെയും മുമ്പിൽ തോറ്റുപോകുന്നു. ശരീരത്തെയും മനസ്സിനെയും നാമന്റെ മാർഗ്ഗത്തിൽ സമർപ്പിച്ച് ശുദ്ധീകരിക്കപ്പെടാൻ ഏറ്റവും നല്ല അവസരമാണ് പരിശുദ്ധ റമദാൻ.

നമ്മയും തിന്മയും തെരഞ്ഞെടുക്കാനുള്ള സ്വാതന്ത്ര്യം നൽകി അല്ലാഹു ആദരിച്ച സൃഷ്ടിയാണ് മനുഷ്യൻ. സൂറ അശ്ശംസിൽ ഇപ്രകാരം പറയുന്നു: “ആത്മാവാണ, അതിനെ സന്തുലിതമാക്കുകയും എന്നിട്ട് അതിന് ധർമ്മധർമ്മങ്ങൾ ബോധനം കൊടുക്കുകയും ചെയ്ത അസ്തിത്വവുമാണ്, ആത്മാവിനെ ശുദ്ധീകരിച്ചവൻ വിജയം പ്രാപിച്ചു. അതിനെ ചവിട്ടിത്താഴ്ത്തിയവൻ പരാജയപ്പെട്ടു.” സ്വാതന്ത്ര്യം നൽകപ്പെട്ട മേഖലയിൽ മനുഷ്യൻ നാമന് വിധേയനാകുമ്പോഴാണ് അല്ലാഹുവിന്റെ പ്രതിനിധിയെന്ന പദവിയിൽ അവൻ അവരോധിതനാവുന്നത്. അല്ലാഹുവിന്റെ സൃഷ്ടിജാലങ്ങളിൽ ഉത്തമർ, അല്ലാഹു ഇഷ്ടപ്പെടുകയും അല്ലാഹുവിനെ ഇഷ്ടപ്പെടുകയും ചെയ്യുന്നവരാണെന്ന് ഖുർആൻ വിവരിക്കുന്നു. “ഈമാൻ കരസ്ഥമാക്കുകയും സൽക്കർമ്മങ്ങൾ അനുഷ്ഠിക്കുകയും ചെയ്യുന്നവർ ജന്നത്തുൽ ഹിർദുസിൽ ശാശ്വത ജീവിതം നയിക്കുന്നവരാണ്.” അല്ലാഹുവിനോടുള്ള സ്നേഹപ്രകടനത്തിന്റെ ഉദാത്തമായ മാർഗ്ഗമാണ് അനുസരണം. അനുസരണത്തിന്റെ

പാരമ്യമാണ് നമസ്കാരം. അതിന്റെ തന്നെ മറ്റൊരു വശമാണ് വ്രതത്തിൽ ഉൾച്ചേരുന്നത്.

സാമൂഹികജീവിതവും നാഗരികതയും ചുറ്റിത്തിരിയുന്നത് അന്നം കേന്ദ്രമാക്കിയാണെന്നാണ് ചില ബുദ്ധിജീവികളുടെ കണ്ടെത്തൽ. പണം കമ്പോളത്തിൽ സത്യത്തെയും ധർമ്മത്തെയും വിറ്റഴിച്ച് ‘ലാഭം’ കരസ്ഥമാക്കുന്നതാണ് ഇന്ന് വികസനമായി കരുതപ്പെടുന്നത്. നശ്വരമായ ഐഹികജീവിതത്തോടുള്ള കൊതിമൂലം മണ്ണിൽ മുഖംകുത്തി നടക്കേണ്ട ഗതികേടിലാണ് ഭോഗത്യുഷ്ണ പുതിയ ലോകത്തിലെ മനുഷ്യനെ കൊണ്ടെത്തിച്ചിരിക്കുന്നത്. മനുഷ്യരാശി അല്ലാഹുവിലേക്കാണ് മുഖം തിരിക്കേണ്ടത് എന്ന സന്ദേശമാണ് ഖുർആൻ മുന്നോട്ടുവെക്കുന്നത്. “ലോക രക്ഷിതാവായ അല്ലാഹുവിന് ഞാനിതാ മുഖം തിരിച്ചിരിക്കുന്നു” എന്ന ഖുർആൻ വാക്യം എല്ലാ നമസ്കാരങ്ങളിലും ഏറ്റുപറയുന്ന സത്യവിശ്വാസികൾക്ക് അത് ജീവിതം കൊണ്ട് അന്വർഥമാക്കാനുള്ള അവസരമാണ് റമദാൻ.

സ്വഭാവ സംസ്കരണം റമദാനിൽ നമ്മുടെ ഉന്നമാകണം. ഇസ്ലാമിക പ്രവർത്തകർ ദുശ്ശീലങ്ങളുടെ അടിമകളാവേണ്ട വരല്ല. ഓരോ റമദാനിലും ഇക്കാര്യത്തിൽ ഒരുപടി മുന്നിൽ നിൽക്കാൻ നമുക്ക് കഴിയണം. അസത്യവാക്കും പ്രവൃത്തിയും ഉപേക്ഷിക്കലും വഴക്കിന് വരുന്നവരോട് ‘ഞാൻ നോമ്പുകാരനാണ്’ എന്ന് സൂക്ഷ്മതയോടെ പ്രതികരിക്കുന്നതും റമദാനിൽ മാത്രം ശീലിച്ചുവസാനിപ്പിക്കേണ്ട ശൈലിയുമല്ല. വിശുദ്ധ ഖുർആനെക്കുറിച്ച് അല്ലാഹു പറയുന്നു: “അലിഫ് ലാം റാ. മനുഷ്യരെ അവരുടെ രക്ഷിതാവിന്റെ അനുമതി പ്രകാരം ഇരുട്ടിൽനിന്ന് വെളിച്ചത്തിലേക്ക് കൊണ്ടുവരാൻ വേണ്ടി നിനക്ക് അവതരിപ്പിച്ചു തന്നിട്ടുള്ള ഗ്രന്ഥമാണ് ഇത്” (ഇബ്റാഹീം). “പുണ്യത്തിലേക്ക് ക്ഷണിക്കുകയും സദാചാരം കൽപിക്കുകയും ധർമ്മശാസനം നടത്തുകയും തിന്മ തടയുകയും ചെയ്യുന്ന ഒരു സമൂഹം നിങ്ങളിൽനിന്നുണ്ടാകട്ടെ” (സൂറ ആല്യൂഇംറാൻ) എന്ന് നമ്മുടെ നിയോഗലക്ഷ്യത്തെ ഖുർആൻ അടിവരയിടുന്നുണ്ട്. ഖുർആനെ ജീവിതവുമായി ബന്ധപ്പെടുത്തുന്ന കാര്യത്തിൽ അതുല്യമാതൃകയാണ് നബി(സ)യും സ്വഹാബാ കിറാമുമാടങ്ങുന്ന ആദ്യ തലമുറ കാഴ്ചവെച്ചത്. നോമ്പ്പ്രസംഗത്തിൽ മാത്രം വിഷയമാകേണ്ടതല്ല ഇക്കാര്യങ്ങൾ. നമ്മുടെ ജീവിതത്തിലേക്ക് അവരുടെ ഉജ്ജ്വല മാതൃകയെ സ്വാംശീകരിക്കുന്ന സമീപനമാണ് വേണ്ടത്. ഖുർആൻ പാരായണം ചെയ്തും തഫ്സീറുകൾ വായിച്ചും ദീർഘമായി ഓതി രാത്രി നമസ്കരിച്ചും ഖുർആനോടുള്ള ബാധ്യത നിർവഹിക്കാൻ നാം സമയം കണ്ടെത്തണം.

‘വ്രതമനുഷ്ടിക്കുന്നതു വഴി നിങ്ങൾ തഖ്വയുള്ളവരായേക്കാം’ എന്നാണ് ഖുർആൻ വ്യക്തമാക്കുന്നത്. തഖ്വ ജീവിതമുല്യമാവണമെങ്കിൽ നിതാന്ത ജാഗ്രത അനിവാര്യമാണ്. തുടർച്ചയായി ചെയ്യുന്ന കാര്യങ്ങൾ യാന്ത്രികമായി മാറിപ്പോകാതെ നോക്കണം. പ്രാർഥന സത്യവിശ്വാസികളുടെ കരുതി

വെപ്പും കൈമുതലുമാണ്. ലോകത്തുള്ള മുഴുവൻ മർദ്ദിതരായ ജനവിഭാഗങ്ങൾക്കും അന്യായമായി ഭീകരതയുടെ മുദ്രയടിക്കപ്പെടുന്ന സഹോദരങ്ങൾക്കും, പ്രതിസന്ധി കൾക്കിടയിലും തളരാതെ പണിപ്പെടുന്ന ലോക ഇസ്‌ലാമിക പ്രസ്ഥാനങ്ങൾക്കും വേണ്ടി അല്ലാഹുവിനോട് കണ്ണു നനച്ച് പ്രാർഥിക്കേണ്ട ഏറ്റവും ഉചിതമായ സന്ദർഭം കൂടിയാണ് ഇത്.

ഇസ്‌ലാമിക പ്രസ്ഥാനം റമദാനിൽ പ്രത്യേകമായി നിർദ്ദേശിച്ചിട്ടുള്ള തർബിയത്ത് പരിപാടി എല്ലാ പ്രവർത്തകരും ശ്രദ്ധിക്കേണ്ടതാണ്. റമദാന്റെ പ്രയോജനങ്ങൾ പ്രസ്ഥാന പ്രവർത്തകർക്കും കുടുംബങ്ങൾക്കും പരമാവധി നേടിയെടുക്കാൻ കഴിയണമെന്നതാണ് തർബിയത്ത് പരിപാടികളുടെ ഉദ്ദേശ്യം. സംഘടിത നമസ്കാരം, കാര്യക്ഷമമായ സകാത്ത് പ്രവർത്തനം, ഖുർആൻ പഠന-പാരായണം, കുടുംബ-അയൽപക്ക- പ്രസ്ഥാന ബന്ധങ്ങളിലുള്ള കുറവുകൾ പരിഹരിക്കൽ തുടങ്ങിയവക്ക് ഓരോരുത്തരും അർഹമായ പ്രാധാന്യം നൽകണം. പള്ളികളിൽ പഠനക്ലാസ്സുകൾ സംഘടിപ്പിക്കാനും റമദാൻ കിറ്റ് തുടങ്ങിയ റിലീഫ് പ്രവർത്തനങ്ങൾക്ക് നേതൃത്വം നൽകാനും ഇസ്‌ലാമിക പ്രവർത്തകർ സമയം കണ്ടെത്തണം. ലൈലത്തുൽ ചദ്ദർ പ്രതീക്ഷിച്ചുകൊണ്ടുള്ള ഇഅ്തികാഫ്, ഖിയ്യാമുല്ലൈൽ എന്നിവയിൽ ഉത്സുകരാകണം. ഒപ്പം ഭക്ഷണത്തിലും മറ്റും മിതത്വം പാലിക്കുകയും വേണം. ഇഫ്താർ മീറ്റുകളിലൂടെ നോമ്പിന്റെ അർഹവും ഉദ്ദേശ്യവും സഹോദര സമുദായങ്ങൾക്ക് പകർന്നു നൽകാനും അവരോട് സൗഹൃദം സ്ഥാപിക്കാനും ശ്രദ്ധിക്കണം. മേൽകാര്യങ്ങളിൽ സഹോദരിമാരും പ്രത്യേക ശ്രദ്ധ പുലർത്തേണ്ടതാണ്.

കഴിഞ്ഞ വർഷം റമദാനിൽ നമ്മോടൊപ്പമുണ്ടായിരുന്ന പ്രസ്ഥാന പ്രവർത്തകരിലും കുടുംബാദികളിലും സുഹൃത്തുക്കളിലും പെട്ട ചിലർ അല്ലാഹുവിങ്കലേക്ക് യാത്രയായിട്ടുണ്ട്. അവരെ കുറിച്ചുള്ള ഓർമകൾ നമ്മെ മരണത്തെയും ഓർമ്മിപ്പിക്കുന്നു. ഈ ബോധത്തോടെയാണ് നാം റമദാനെ സമീപിക്കേണ്ടത്.

റമദാൻ ക്ഷമയുടെ മാസമാണ്. ഖുർആൻ പറയുന്നു: “സത്യവിശ്വാസികളേ നിങ്ങൾ ക്ഷമിക്കുക; ക്ഷമയിൽ മികവ് കാണിക്കുക; അസത്യത്തിന്റെ വാഹകർക്കെതിരിൽ ധീരരായിരിക്കുക; അല്ലാഹുവെ സൂക്ഷിച്ച് ജീവിക്കുക; നിങ്ങൾ വിജയം പ്രാപിച്ചേക്കാം” (ആലുഇംറാൻ 200). അല്ലാഹു അനുഗ്രഹിക്കട്ടെ. ■